

اور پھر فون آگیا.. جس میں اپنائیت کا رچاؤ تھا..

”کیا تمہارے پاس کچھ وقت ہے؟“

”آل دے ٹائم ان دے ورلڈ...“

اس کی آواز سنتے ہوئے ایک بچگانہ مسرت سے دو چار ہوتا تھا.. اسے بہت دوسو سے تھے کہ دو دو بارہ فون نہیں کرے گی..

”کیا ہم مل سکتے ہیں؟“

”ہاں.. لیکن..“

”میرا رویہ ایسا تھا کہ تم شکایت کر سکتے ہو.. لیکن میں بس ایسی ہی ہوں.. اور تم سے ملنا چاہتی ہوں..“

”مجھے آج سہ پہر کراچی جانا ہے...“

اس نے فوراً فیصلہ کیا کہ نہیں.. عابدہ سومرو کے لئے وہ اب کچھ نہیں کر سکتا.. سلطانہ کو دیکھنے کی ہوس اتنی شدید تھی کہ وہ ہر اخلاقی قدر کو پامال کر سکتا تھا..

”بہت ضروری ہے؟“

”ہاں.. زندگی اور موت کا مسئلہ ہے.. لیکن..“

”آج سہ پہر؟.. کیا یہ ممکن ہے کہ تم.. آپ.. ابھی کچھ دیر کے لئے اسلام آباد آ جائیں..“

وہ ”تم“ اور ”آپ“ کے درمیان بھٹکتی رہتی تھی..

اس کی کیا توجیہ ہے کہ ایک عورت گفتگو کے دوران ”آپ“ سے مخاطب ہوتی ہے پھر یکدم ”تم“ کہتی ہے اور پھر سے ”آپ“ کی جانب لوٹ آتی ہے.. یہ کچھ لہریں تھیں اس کے اندر جو کنارے کی آخری حدوں تک پہنچ کر اس کی قربت سے چھوٹی تھیں تو وہ ”تم“ ہو جاتا تھا اور جب وہی لہریں سمت کر دور ہونے لگتی تھیں تو پھر ”آپ“ آ جاتا تھا..

”ہاں.. ڈاکٹر ہاشم اگر معترض نہ ہوں تو...“

وہ اس شب کے بعد جب اسے یکدم ڈاکٹر ہاشم کے ہونے کی اطلاع دی گئی تھی وہ اس انجانے ڈاکٹر کے لئے بغض اور کینہ پال رہا تھا.. وہ جو بھی تھا.. اس کی نسبت کہیں زیادہ کم

عمر.. پینڈ سم اور مردانگی کی قوت سے بھرا ہوا تھا.. اور سلطانہ کا حقدار تھا.. لیکن خاور کے اندر بھی جو دوسرا وجود تھا وہ اس ڈاکٹر ہاشم کے ہم پلہ.. اتنا ہی کم عمر، پینڈ سم اور مردانگی کی قوت سے بھرپور تھا.. بے شک حقائق اس کے برعکس تھے.. لیکن ان دنوں.. ایک نسوانی شیلٹ کی زد میں.. قربت مرگ میں.. تمام حقائق جھٹلائے جا رہے تھے..

فون پر اس کی آنکھوں کی مدھم مدھم ہنسی اس کے کانوں تک آئی جو کہتی تھی.. ”یو سلی اولڈ مین“

غار کی انتہا تاریکی اور گہرائی میں سے... اس میں مقیم چگادڑوں کی پھڑ پھڑاہٹ اور ان کی چپیں چپیں کرتی آوازیں ایک ہلکی گونج کے ساتھ باہر آتی تھیں اور ان کے ہمراہ ایک سرد ہوا سفر کرتی آتی تھی جو ان دونوں کی پشتوں سے نکلانی ریزھ کی ہڈیوں کو ٹھنڈا کرتی اس بلندی سے نیچے اتر جاتی تھی۔

پہلی دھوپ کے سنہرے پن میں آئی ہوئی لمبی جنگلی گھاس بھی سنہری ہوتی تھی اور پہاڑیوں پر جہاں جہاں چھاؤں تھی وہاں ڈھلوانوں پر وہی گھاس گہرے سبز رنگ میں ڈھلتی سرسراتی تھی.. نامعلوم سی ہوا کی موج کی زد میں آکر وہ دوہری ہوتی تھی.. چھاؤں بے آواز رنگیتی ہوئی دھوپ کی روشن اور زرد ملکیت میں داخل ہوتی تو سنہری گھاس سائے میں آکر سیاہی مائل ہو جاتی.. اور بہت نیچے.. بھوری، سنہری اور سیاہی مائل گھاس کی ڈھلوانوں سے کہیں نیچے فہرا مراد کی خانقاہ کے کھنڈروں پر پوش تھے.. اور ان کی روپوشی سے پرے.. خان پور جانے والی سڑک درختوں کی ایک سبز غار کے اندر تھی اور اس کے آگے مالٹوں کے باغ تھے.. ہریا دل کا ایک طویل میدان تھا جس میں کہیں کہیں گھراور گاؤں تھے اور ان کے آخر میں سردیوں کی ہلکی دھند میں پہاڑیوں کا ایک سلسلہ تھا.. تاحہ نظر وہی منظر تھا جو جولیاں کے کھنڈروں سے نظر کے سامنے آتا تھا اس لئے کہ یہ دونوں بدھ خانقاہیں متوازی پہاڑیوں میں واقع تھیں.. جولیاں پہاڑی کی چوٹی پر تھی اور فہرا مراد پہاڑیوں کے دامن میں چھپی ہوئی تھی۔

صرف چگادڑوں کی پھڑ پھڑاہٹ کانوں میں آتی تھی یا ہوا تھی.. جو گھاس پر سرسراتی چلتی تھی تو وہ دوہری ہوتی تھی.. یا پھر اس بلند مقام پر... غار کے دہانے پر ایک

سنائے اور تنہائی کی موجودگی تھی جو سنائی دیتی تھی۔۔

اور کبھی ایک طویل وقفے کے بعد کسی ڈھلوان کی گھاس میں نظر نہ آتے کسی ڈھور ونگر کے گلے میں بندھی گھنٹی کا ارتعاش۔۔ ٹنن ٹنن۔۔ سندھ کے کناروں پر اترنے والے موسیوں کے ترنم آویز گھنٹیوں کے بلاوے کی طرح۔۔ ڈھلوانوں پر سفر کرتے ان کے کانوں میں آتا اور پھر ان کی گونج مٹنے ہی پھر سے سنائے کی حکمرانی ہو جاتی۔۔

وہ ایسی بلندی پر تھے کہ فیکسلا سے خان پور جاتی ہوئی سڑک پر۔۔ درختوں کی ہنر غار میں چھپی ہوئی سڑک پر ٹریفک کا جو شور تھا وہ ان تک پہنچتے پہنچتے دم توڑ جاتا تھا۔

اور وہ اس کی زد سے باہر۔۔ چگادڑوں کی سیاہ کلبلاہٹ سے بھری اتھاہ تاریکی میں اتری ہوئی غار کے دہانے پر بیٹھے۔۔ کنکروں اور سخت گھاس پر براجمان آلتی پالتی مارے ہوئے بیٹھے تھے اور سامنے پھیلے منظر کو تکتے تھے۔۔ ان بدھ بھکشوؤں کی طرح جنہیں یہی تاشیلا۔۔ یہی مقامات اور یہی وادی امن آشتی اور نروان عطا کرتی تھی۔۔ اسی لئے انہوں نے اس کی ڈھلوانوں پر اپنی مقدس ترین خانقاہیں، عبادت گاہیں اور درس گاہیں تعمیر کیں۔۔ انہیں بھی یہی وہم تھا کہ اُن کا عقیدہ بھی تا ابد ہے۔۔ یہ خانقاہیں اور سٹوپاز ہمیشہ ہمیشہ قائم رہیں گے۔ اور اُن کی جگہ کوئی اور نیا عقیدہ، نیا معبد نہیں آئے گا۔۔ ہر نسل اسی وہم کا شکار ہوتی ہے۔۔ اس کی اسیر ہوتی ہے اور اس زمین کو صرف اپنے مذہب اور روایت کی قیدی سمجھتی ہے۔۔ جب کہ زمین پابند نہیں ہوتی۔۔ وقت اور زمانے کے تغیر اس پر رونما ہونے والے عقیدے اور عبادت گاہیں بدلتے رہتے ہیں۔۔ ان عبادت گزاروں کو یہاں سے رخصت ہوئے ہزاروں برس گزر چکے تھے۔۔ اور جو آج کے عبادت گزار تھے انہیں بھی کبھی۔۔ یہاں سے رخصت ہوئے ہزاروں برس گزر جائیں گے۔۔ لیکن لمحہ موجود میں وہ ابھی ایک وہم میں ہیں۔۔

ایک پڑ پھیلاتی چگادڑ غار کے اندر سے نمودار ہوئی اور ایک بڑی سیاہ پتنگ کی مانند ان کے سروں پر سے ڈولتی ہوئی گزر گئی۔۔ سلطانہ خوفزدہ ہو کر جھکی کہ اس نے چگادڑ کی پھڑ پھڑاہٹ کو اپنے باب کٹ بالوں پر محسوس کیا تھا۔۔

”تم ہمیشہ مجھے عجیب و غریب وہم انگیز جگہوں پر لے آتے ہو“

”یہ ان چگادڑوں کی طرح میری آماجگاہیں ہیں۔۔ میرے خفیہ ٹھکانے ہیں۔۔“

”اور آپ ایک خاص منصوبے کے تحت اپنی فرینڈز کو ان خفیہ ٹھکانوں پر لاتے

ہیں اور وہ ان کے سیاہ سحر میں مبتلا ہو کر آپ کے قریب ہو جاتی ہیں؟“
 ”نہیں.. تم پہلی عورت ہو جس کے ساتھ میں یہاں آیا ہوں..“
 ”آپ مجھے ساتھ لے کر آئے ہیں.. میں آپ کے ساتھ نہیں آئی..“
 ”درست...“

”اس روز ہم جولیاں کے کھنڈروں میں گئے تھے.. یہیں کہیں.. اور آج.. تمہیں اس علاقے سے کوئی خاص رغبت ہے؟“
 ”پہلے تو نہیں تھی.. پھر غروب کی کرنوں کی نزدیکی میں اور تنہائی میں چونکہ انسان خود کھنڈر ہو رہا ہوتا ہے... عناصر میں مل جانے کا وقت قریب آنے لگتا ہے تو اسے کھنڈر ہی اچھے لگتے ہیں..“

”اور چوگاڈریں..“ وہ ہنسنے لگی..

”ہاں چوگاڈریں اور چڑیلیں بھی...“ خاور کے لبوں پر بھی مسکراہٹ پھیل گئی..
 اسے احساس ہوا کہ منظر کا پھیلاؤ، بلندی اور گھاس کی سرسراہٹ اور تنہائی اس پر غالب آگئی تھی اور کچھ دیر کے لئے وہ سلطانہ کے وجود سے غافل ہو گیا تھا۔

سرد دن کی دھوپ میں.. خاور نے اسے دیکھا تو جیسے پہلی بار اسے ننگی آنکھ سے دیکھ رہا تھا.. کلو زاپ میں اس کے چہرے کو ایک بڑی سکرین پر دیکھ رہا تھا.. کانوں کو روپوش کرتے کندھوں سے ذرا اوپر جھولتے نیم سنہری بال جن میں کہیں کہیں سفیدی کی لکیریں تھیں اور بھلی لگتی تھیں، ان کے نیچے رخساروں پر روئیں تھے جو دھوپ میں الگ الگ اور سنہری ہوتے تھے.. جیسے سونے کی کوئل کو ٹیلیں مساموں میں سے پھوٹ رہی ہوں اور وہ ہوا کے ہر جھونکے سے نہایت خفیف سے حرکت کرتے تھے.. گہرے براؤن رنگ کی لپ سنک کے نیچے ہونٹوں کے جو مسام تھے وہ بھی زندہ اور بولتے تھے.. جدا جدا دکھائی دیتے تھے اور آنکھوں میں جو کانچ ایسی نیلاہٹ تھی وہ سیال لگتی تھی.. جیسے ابھی بننے لگے گی اور اس کے رخساروں پر نیلی دھاریاں بناتی گردن کے راستے اس کے سینے پر پھیل کر اسے بھی نیلا کر دے گی.. وہ اسے ایسے نظر آ رہی تھی جیسے وہ ایک مائیکرو سکوپ پر جھک کر اسے دیکھ رہا ہو.. ہر مسام اور ہر روئیں کی تفصیل واضح اور دلکش تھی..

اس پر سے نظریں ہٹا کر خاور نے نیچے پھیلے ہوئے منظر کو دیکھا تو بھی اس کا چہرہ

ساتھ چلا آیا اور اور منظر کے سامنے حائل ہو گیا۔ وہ آنکھیں جھپکے بغیر ایک فائز اعقل شخص کی مانند ہو رہا تھا جو شیشے کے ٹکڑے کی تیز دھار سے اپنی کلاںیاں چھیلتا رہتا ہے، گردن پر اس شیشے کو ایک آری کی طرح چلاتا ہے اس میں سے خون نکالتا ہے اور اسے کوئی اذیت نہیں ہوتی، درد نہیں ہوتا صرف خون لگتا ہے تو وہ حیران ہو جاتا ہے کہ یہ کہاں سے آگیا۔ وہ ایسی ایک بے حس محویت سے اپنی آنکھوں اور منظر کے درمیان حائل چہرے کو تکتا جا رہا تھا۔ یہ چہرہ کہاں سے آگیا۔ اس کے رونیں اور مسام چونے کی چاہت اس میں سرکشی کرتی تھی۔

”ہیلو۔“

سلطانہ کی انگلیاں اس کی آنکھوں کے سامنے آئیں۔

”کیا تم ابھی تک یہاں ہو؟... کہاں ہو؟“

”تم وہاں بھی ہو“ اس نے ہاتھ سے ڈھلوان کے پار کی وسعت کی طرف اشارہ کیا

اور پھر منہ موڑ کر اسے دیکھا۔ ”اور یہاں بھی... میں کہیں نہیں ہوں۔“

ایک مقامی چرواہا اپنے مویشیوں کو ہانکتا بلند گھاس میں سے نمودار ہوا۔

اس نے سر اٹھا کر انہیں غار کے دہانے پر براہمان دیکھا اور شک سے دیکھا کہ یہ

شہر کے لوگ یہاں کیا کر رہے ہیں۔ پھر شاید اس نے ان کی عمروں کے تفاوت کو دیکھا اور

مطمئن ہو کر سر جھکا لیا اور اپنے مویشی ہانکتا نیچے چلا گیا۔

وہ ایک طویل مدت کے بعد یہاں آیا تھا۔

مہرہ مرادو کی خانقاہ سے بلند ایک ڈھلوان کی اوٹ میں پوشیدہ یہ غار اور اس کا دہانہ

داؤد کی دریافت تھی۔ وہ ہمیشہ انجانے، مجید بھرے اور الگ ٹھکانے تلاش کرتا اور اسے بھی

اپنے ساتھ گھسیتا ہوا لے جاتا کہ وہ بہت چست، ایک بھیڑیے کی مانند صحت مند اور غراتا

ہوا پھر تپتا تھا۔ یہ ایسے ٹھکانے ہوتے جن کی خبر بہت کم لوگوں کو ہوتی۔ نور پور کے اوپر

برازیل کے بارشوں والے جنگلوں ایسی ایک خفیہ آبشار۔ پیر سوہادہ سے کہیں آگے وہ دیران

ریسٹ ہاؤس جہاں راتوں کو معدوم ہو جانے والی نسلوں کے آخری پرندے بولتے تھے۔

اور نگ زیب کے زمانے کا ایک کنواں اور اسی عہد کی چرخی۔ سون ندی کے کنارے وہ ذخیرہ

جو سانپوں سے اناڑا تھا اور سپیروں کی مرغوب شکار گاہ تھی۔ اس کے برابر میں ہائی وے کا وہ

حصہ جہاں سردیوں کی بخاراتوں میں ٹھٹھرتے ہوئے سانپ ریگتے ہوئے آتے تھے تاکہ

تار کول میں جذب دن کی دھوپ کی ہلکی حدت جو رات ہونے پر اس میں موجود ہوتی تھی، اس پر لوٹ سکیں اور پھر ٹریک سے کپلے جاتے تھے.. اور پھر یہ غار.. اس کے الگ ہی ٹھکانے تھے..

پہلی بار وہ اسے زبردستی یہاں لایا تھا..

خانپور جانے والی روڈ سے الگ ہو کر ناہموار اچھلتے کودتے کچے اور سنگدل راستے پر کار ڈال کر.. کسی غیر ملکی کے تعمیر کردہ گنبد نما گھر کے پھاٹک سے گزرتے.. اور اس کے بارے میں مقامی لوگوں کا کہنا تھا کہ وہ مسلمان ہو گیا ہے اور اس کی تہہ خانے میں مذہبی کتابوں کا ایک بڑا ذخیرہ ہے جسے وہ پڑھتا رہتا ہے اور شاید ہی اپنے گھر سے باہر آتا ہے یا کسی سے میل ملاپ کرتا ہے.. وہ ایک ندی کی قربت میں پہنچے تھے جہاں داؤد نے کار پارک کر دی تھی.. مہرہ مراد کی عبادت گاہ کے کھنڈروں کا رکھوالا بابا طفیل بخش اس کا پرانا بیلی تھا.. داؤد کی شخصیت ہی ایسی تھی کہ وہ پہلی ملاقات پر ہی دوسرے شخص کو اپنا گرویدہ بنا لیتا تھا، پرانا بیلی بنا لیتا تھا.. بابا طفیل بخش نے انہیں پہلے تو ان آثار کے بارے میں ایک راہنما لے کر دیا.. کچھ شکستہ مجسمے اور ستون دکھائے.. خانقاہ کی کوٹھڑیاں دکھائیں اور پھر ان کھنڈروں کے اوپر اس کی رہائش میں جو کچی کوٹھڑی تھی اس کی چوکھٹ کے برابر میں اینٹوں پر رکھے گھرے میں سے پانی پلایا جو خنک اور شیریں تھا اور پھر کہا ”صاحب آپ تو غار پر جانے کے لئے آتے ہو.. تم چلو.. میں کھانا بنا کر لے آؤں گا۔“

کھنڈروں سے غار تک کی چڑھائی جان لیوا تھی.. لیکن داؤد ایک بکری کی پھرتی اور ایک بھیڑیے کی صحت مندی کے ساتھ جستمیں بھرتا آگے آگے چلا جا رہا تھا اور خاور ہر دوسرے پتھر کو تھام کر.. اگرچہ یہ برسوں پہلے کا قصہ تھا.. تب بھی وہ اپنے سانس کو ہمیشہ کے لئے رخصت ہو جانے کے خوف سے اسے پہچانے کے لئے ہونکتا ہوا کھڑا ہوتا تھا..

غار تک پہنچ کر وہ اس کے وہانے کے آگے بیٹھ گئے اور سامنے کے منظر کی سرکشی نے ان کی آنکھوں کے آگے ہتھیار ڈال دیئے اور وہ صرف ان کے لئے ہو گیا..

داؤد نے پیپر کپس میں اپنے لئے اور اس کے لئے کچھ پینے کے لئے انڈیلا اور وہ باتیں کرنے لگے..

یہ کوئی اور سیارہ کوئی اور کائنات تھی جس میں وہ تنہا سفر کرنے لگے.. آس پاس

سے کہکشائیں اور اجنبی دنیا میں اور بلیک ہول گزرتے جاتے تھے مگر وہ تنہا تھے۔
 ”تم کبھی اس غار کے اندر بھی گئے ہو؟“ اس نے پوچھا تھا۔

”ہاں یار۔۔“ وہ ایک لگژری کی طرح بے پناہ ہنسنے لگا اور اس کی ہنسی سے بہت دور چرتے مویشی بھی تھو تھنیاں اٹھا کر دیکھنے لگے کہ یہ ہولناک آواز کہاں سے آئی ہے اور ہر اسان ہو گئے۔ سرسراتی ہوئی گھاس بھی لمحہ بھر کے لئے ساکت اور دم بخود ہو گئی۔ ”ہاں یار۔۔ میں نے تحقیق کی ہے۔۔ ادھر کے لوگ کہتے ہیں کہ یہ غار اندر ہی اندر مرگہ کی پہاڑیوں تک جاتا ہے اور ہزاروں سال پہلے گوتم کے جو چیلے ہوتے تھے وہ مشعلیں جلا کر اس کی تاریکی کے اندر اترتے تھے اور پھر سفر کرتے ہوئے کسی مقام پر ٹھہر جاتے تھے اور گیان دھیان میں گم ہو جاتے تھے۔۔ میں ایک بار اس غار کے اندر بہت دور تک گیا تھا کہ شاید وہ بھکشا بھی تک گیان دھیان میں فنا ہوں اور انہیں علم ہی نہ ہو کہ باہر ہزاروں برس بیت چکے ہیں اور میں ان میں سے کسی ایک بدھ بھکشو سے پوچھوں کہ بابا لوگ ہمیں تو سمجھ نہیں آئی۔۔ ہم تو نکریں مار مار کر ہلاک ہو گئے ہیں لیکن کچھ پتا نہیں چلا تو۔۔ تم ہی بتا دو کہ اس زندگی کا مقصد کیا ہے۔۔ وہ نہ ملیں تو ان کے ڈھانچوں سے ہی پوچھ لوں۔۔ لیکن خاور جو نہی میں غار کے اندر داخل ہوا اور باہر سے آنے والی روشنی مدھم ہو کر یکدم گھپ اندھیرے میں بدلی ہے تو میں گھبرا گیا۔۔ چکاڈڑوں کے بسیرے اور ان کی پھڑپھڑاہٹ سے نہیں۔۔ بلکہ موت ایسے اندھیرے سے۔۔۔ یار موت سے بڑا ڈر لگتا ہے۔۔“

شام ہوئی تو بابا طفیل بخش ہانپتا ہوا ایک کچی ہانڈی اور دسترخوان میں بندھی روٹیاں اٹھائے اوپر آتا دکھائی دیا۔۔ وہ دونوں کھانے کے بعد نیم تارکی میں بھٹکتے نیچے آئے اور دنیا کے پر شور غذاب میں داخل ہو گئے۔

خاور ایک طویل مدت کے بعد یہاں آیا تھا۔

یہاں پہنچنے پر اس نے غار کے سامنے جو جھاڑیاں اور پتھر تھے انہیں جھک کر غور سے دیکھا تھا۔ داؤد کے آثار تھے۔ وہاں ابھی تک اگرچہ چپکے ہوئے اور بارشوں سے بوسیدہ وہ دونوں پیپر کپ موجود تھے۔ وہ جو داؤد کا تھا اور نہ ہا ہو کر گھاس میں اٹکا ہوا تھا۔ اور اس پیپر کپ کے کناروں سے ابلتے ہوئے وہ اس کی ہنسی اور لا پر واہ پوری زندگی کو سن سکتا تھا۔
 پچھلے برس اس بھیڑیا بدن اور پھڑکتے ہوئے شخص کا دل بے وجہ بے جواز رک گیا

تھا اور اس پر جھکنے والے دوست نے دیکھا کہ جتنی دیر میں وہ تشویش سے ابھی مسکراتے اور سگریٹ کا آخری کش لگاتے داؤد کے چہرے تک گیا ہے تو اتنی دیر میں اس کی زندہ آنکھیں مردہ ہو گئیں۔

اسی لئے وہ اتنی مدت کے بعد یہاں آیا تھا۔
”تم کہیں تو ہو۔۔“

سلطانہ کے لہجے میں گھبراہٹ تھی۔ اس کی اتنی طویل خاموشی اسے خدشات میں مبتلا کر رہی تھی۔

”میں یہیں ہوں۔۔“ اس نے سر جھٹک کر جواب دیا۔ ”شاید میں عمر رفتہ کی غنودگی میں تھا۔ تم جانتی ہو کہ عمر کے ساتھ ساتھ انسان میں غنودگی اور مستی در آتی ہے۔۔“
ایک اور سیاہ پتنگ چگاڑو جھولتی ہوئی ان کے سروں پر سے گزر کر ایک نیم دائرے میں ڈولتی غار میں واپس چلی گئی۔
”تم چگاڑوں سے ملنا پسند کرو گی؟“

”نہیں۔۔“ اس نے سر جھٹکا اور اس کے بال دیر تک اس کی گردن پر ایک ایک کر کے گرتے رہے۔ ”تم ایک عجیب خصلت کے شخص ہو لیکن۔۔ ہاں۔۔ اگر تم میرا ہاتھ تھام لو تو۔۔“
غار کے اندر پتھروں کے انبار اور سیلاہٹ تھی۔ باہر جتنی بھی روشنی باقی تھی وہ بہت دور تک نہیں اترتی تھی مدھم ہو کر یکدم بجھ جاتی تھی اور آگے کچھ بجھائی نہیں دیتا تھا۔ آگے ایک سرد اندھیرا منہ کھولے ہوئے تھا۔ ایک آہستگی ہوا کی تھی جو ان کے چہروں کو چھوتی ہوئی ٹکلتی تھی۔ اور لا تعداد چگاڑوں کی چیں چیں اور پروں کی سیاہ پھڑ پھڑاہٹ تھی۔ نارنج کی روشنی بھی چند قدم جا کر دم توڑ دیتی تھی۔

اس کا بدن ایسا تھا کہ مٹھی میں آسکتا تھا اور وہ اس کی مٹھی میں دھڑکتا تھا۔ وہ اسے سہارا نہیں دے رہا تھا بلکہ وہ تھی جو اسے آسرا دے رہی تھی۔

پہلی بار وہ اس غار کے اندر اترتا تھا اور اس کے اندر بچپن کے سب بھوت پریت قہقہے لگاتے ہوئے پھر سے جنم لیتے تھے۔ وہ خوفزدہ تھا لیکن اپنے خوف کا اظہار نہیں کر سکتا تھا۔

نارنج کی روشنی پتھروں میں پوشیدہ ایک آبی ذخیرے پر پڑی اور وہ رک گئے۔ ایک تالاب سا تھا جس میں غار کی چھت میں سے برستے پانی ٹپ ٹپ گرتے تھے۔ اور نارنج کی روشنی

میں تالاب کے پانی اتنے شفاف تھے کہ اس کی تہہ پر ہند لگتی تھی اور عجیب ہیئت اور رنگوں کے کیڑے مکوڑے اس میں تیرتے تھے۔ ان میں ایک چھوٹی سی سفید دودھیا سفید رنگت کی مچھلی تھی جس کی آنکھیں نہ تھیں اور وہ بے چینی سے اپنی نابینائی میں ادھر ادھر تیرتی تھی اور اس پاس جو کیڑے مکوڑے تھے ان کی.. نارنج کی لائٹ ہیں چند حیا دینے والی سر اسیمگی کو محسوس کرتی تھی..

”کیا یہی مرگ ہے؟“ اس کے بازو میں پیوست سلطانہ چمٹی ہوئی.. ایک جان ہو کر.. اس کے منہ بھر بدن کی اور آنکھوں کی نیلا ہٹ تھر تھراتی ہوئی اس سے پوچھتی تھی..

”میں نہیں جانتا..“

”میں تم سے مرگ کا مجید پوچھنے آئی تھی.. کیا یہی مرگ ہے؟ گھپ اندھیرا.. اور ایک تالاب میں تیرتی تنہا اندھی مچھلی..“

”میں نہیں جانتا..“

تالاب کی شفاف سطح پر مرکوز روشنی کے دائرے کو اٹھا کر اس نے سلطانہ کے چہرے کی جانب کیا.. اس کی آنکھیں بند تھیں جیسے وہ دیکھ نہ سکتی ہو.. ”یہ میں ہوں.. آج میں نے اپنے آپ کو دیکھ لیا ہے..“ وہ بہت دیر ج میں تھی.. اطمینان میں تھی اور بولتی جا رہی تھی.. ”میں اسی طور نابینائی میں تیر رہی تھی.. اپنے تئیں سب کچھ دیکھتی تھی.. اپنے قبیلے کو تیاگ کر دوسرے قبیلے کے رسم و رواج اپناتی تھی اور ویسے تو ہر کوئی ہنس سکتا تھا اور تنقید لگا سکتا تھا.. جیسے میں لگاتی تھی..“ اس نے یکدم آنکھیں کھول دیں اور ان کے مقابلہ نارنج کی گولائی کو روشن پایا تو حیران ہو گئی.. ”پلیز نارنج کو پرے کر دو.. واپس چلو.. میرا دم گھٹ رہا ہے..“

غار کے دہانے سے باہر آتے ہی پہلے سانس نے ان کو اطمینان دیا کہ وہ زندہ ہیں.. غار کے گھپ اندھیروں کی مرگ سے بچ کر نکل آئے ہیں.. گھاس میں الکا ہوا بارشوں سے بوسیدہ اور پچکا ہوا پیر کپ اگرچہ زندگی کی بے اعتباری کا شکوہ کرتا تھا..

بابا طفیل بخش اپنی ہانڈی اٹھائے دسترخوان سنبھالے اوپر آ رہا تھا..

کھانے کے بعد وہ تینوں ایک دوسرے کے ہاتھ تھامے نابیناؤں کی طرح بھٹکتے.. ٹھو کریں کھاتے نیچے کھنڈروں تک آئے کہ شام کے بعد رات کی تاریکی یکدم اٹھ کر آئی

اور ہر سو چھا گئی۔ مہرہ مراد کی خانقاہ بھی ہزاروں برسوں کی ایک اور رات میں پنہاں تھی اور صرف بابا طفیل بخش کی لائین تھی جو اس کے شکستہ مجسموں.. دیواروں، گونڈیوں اور خشک تالاب کو اندھیرے میں سے پل بھر کے لئے باہر لاتی تھی.. اور اس تالاب میں سفید رنگت کی کوئی اندھی مچھلی نہ تیرتی تھی..

”سٹوپا کی زیارت تو کریں گے ناں صاحب جی؟“

”ہاں...“

خانقاہ کے ایک کونے میں نین کا ایک سستا اور کھڑکھڑاتا دروازہ تھا جو مقفل تھا.. بابا طفیل بخش نے کمرے کی لمبی جیب میں پورا ہاتھ ڈال کر ایک چابی نکال کر اس قفل میں متعدد بار گھمائی اور دروازہ کھل گیا۔

”آؤ صاحب جی..“

ایک مختصر اور ناکافی کمرے کے اندر شاید دنیا بھر میں ابھی تک موجود.. ہزاروں برس کی شکست و ریخت کو سہنے کے باوجود ابھی تک مکمل حالت میں محفوظ ہونے سے تخلیق کردہ ایک سات منزلہ سٹوپا اس ناکافی کمرے کی قید میں تھا.. وہ ایک ایسے سرد کی مانند اونچا ہوتا تھا جسے قید تنہائی میں ایک عرصہ ہو چکا ہو.. اس کی ساتوں منزلوں پر ابھرتے بدھ کی حیات کے ادوار.. بنیاد کو کندھوں پر سہارتے دیوتا.. مینڈک اور ہاتھی ابھی تک اپنی قدیم حالت میں.. موجود تھے..

سٹوپا اور کمرے کی دیواروں کے درمیان بس اتنی سی جگہ تھی کہ اس میں سے کندھوں کو ذرا ترچھا کر کے ہی گزرا جاسکتا تھا..

لائین کی روشنی صرف دو منزلوں تک جاتی تھی اور ان سے اوپر سات آسمانوں کی علامت منزلیں کمرے کی چھت کی نزدیکی میں اندھیرے میں گم تھیں..

بابا طفیل بخش لائین اپنے چہرے کے برابر کئے سٹوپے کی گولائی کے ساتھ ساتھ حرکت کرتا، ہر نشان، ہر ابھار اور دل کشی کو روشن کرتا اس کے گرد پھیرے لگانے لگا.. اور وہ دونوں پہاڑیوں کی مانند اس کے پیچھے پیچھے چلنے لگے.. گوتم کی حیات ہر پھیرے کے خاتمے پر اگلی منزل پر اٹھ جاتی.. ملکہ مایا تالاب کے کنارے بدھ کی پیدائش کے منظر سے آغاز ہوتا تھا اور اس کی موت کے بعد اس کی راکھ کو مختلف پیالوں میں محفوظ کر کے اونٹوں

اور ہاتھیوں پر لاد کر ملک بھر کی ریاستوں کو روانہ کئے جانے کے منظر تک...
 ہر منزل کا پھیرا مکمل ہونے پر بابا طفیل بخش لائین کو اور اونچا کر کے اگلی منزل کو
 روشن کرتے چلے لگتا..

”بابا...“

”جی صاحب..“ وہ ایک تجربہ کار اور احتیاط پسند شخص تھا اس لئے ان پر نظر نہیں
 ڈالتا تھا، صرف لائین کی روشنی کی زد میں آنے والے چوٹے کی مجسموں کی طرف دیکھتا تھا۔
 ”آپ یہ لائین رکھ دیں... ہم ابھی آجائیں گے۔“

”جی صاحب..“ ان کی جانب نگاہ کئے بغیر اس نے لائین زمین پر رکھی اور ٹین کا
 دروازہ اپنے پیچھے بند کر کے باہر چلا گیا۔

چوٹے کے گھرے دار سات آسمان اس مختصر کمرے میں صرف ایک لائین کی
 روشنی میں ایک ایک کر کے اوپر ہوتے تاریکی میں جا رہے تھے..

”ہاں.. تمہیں عجیب و ہم انگیز جگہوں پر آنے کا خط تھا..“ وہ ایک کونے میں سٹ
 کر بیٹھ گئی.. جیسے ایک امریکی لڑکی ہی بے تکلفی سے بیٹھ سکتی ہے.. دیوار سے ٹیک لگائے
 گھٹنوں پر سر رکھے.. ”کوئی اپنی ڈیٹ کو ایسے انہوئے مقام پر بھی لا سکتا ہے، میرے گمان میں
 بھی نہ تھا.. اور یہ مقام مجھ پر اثر کرتا ہے.. میں نے بہت سے قبیلے بدلے ہیں اور اگر میں زیادہ
 دیر یہاں رہی تو مجھے پھر سے اپنا قبیلہ بدلنا ہو گا.. انسان اپنے عقیدے اور اس کی عبادت
 گاہوں کے ماحول میں ہی رہے تو محفوظ رہتا ہے.. ذرا اس سے باہر نکلے تو شک جزیں پھیلانے
 لگتا ہے کہ کیا پتہ یہ سچ ہو..“

لائین میں تیل کم ہو رہا تھا.. جتنی پھڑ پھڑاتی اور یکدم جل اٹھتی.. وہ اس کے برابر
 میں جا بیٹھا۔

مہاتما بدھ... کنول آسن میں.. گیا کے جنگلوں میں.. اگلی ٹانگوں پر جھکے اپنے
 گھوڑے کتھکا سے رخصت ہوتے ہوئے.. مست ہاتھی کو رام کرتے.. اندر سالا غار میں بلاؤں
 اور آفتوں سے نبرد آزما ہوتے ہوئے.. ایک بھاری پایوں کے پنگ پر مردہ حالت میں اور سنبھے
 بھکشو بن کرتے.. اور ان کی چٹا کے شعلے... سب کے سب لائین کی پھڑ پھڑاتی روشنی میں..
 اندھیرے میں او جھل ہوتے اور یکدم روشن ہوتے.. زندہ ہوتے.. حرکت میں آ جاتے..

”کیا پتا یہی سچ ہو... لیکن.. اس کے سوا ایک سچ ہے... جس کا مجھے پتا ہے.. اور میں کہنا چاہتی ہوں۔“ سلطانہ کے ہاتھ نے اس کے جھریوں بھرے ہاتھ کو تلاش کیا اور اپنے لمس سے اسے رام کیا۔ ”تم نے کل صبح کراچی جانا ہے... اور مجھے بھی کل شام اپنی کینڈین این جی او کی جانب سے ایک ماہ کے لئے سری لنکا کے لئے روانہ ہونا ہے... ایک انٹرنیشنل ریسرچ پروجیکٹ ہے اس میں شریک ہونے کے لئے.. اسی لئے میں آپ سے آج ہی ملنا چاہتی تھی...“

”آئی ہو پو پو دل انجائے یور سیلف...“

”پلیز مجھے درمیان میں مت ٹوکو ورنہ میں... میں بھٹک جاؤں گی، کہہ نہ سکوں گی.. اگر میں نے اس رات تمہیں یہ کہا تھا کہ اگر تم دائیں ہاتھ پر ناظم الدین روڈ پر مڑنے کی بجائے سیدھے چلے جاؤ تو میں تمہارے ساتھ چلی جاؤں گی.. تو یہ سچ تھا.. اس ایک لمحے میں جو میری سوچ اور بدن سے ماورا کہیں سے یکدم اتر اٹھا، میں اتنی ہی سنجیدہ تھی جتنی کہ میں اپنے باپ کی بیٹی ہوں.. اگرچہ کار سے اترتے ہی میں نے اپنے آپ کو لعن طعن کی تھی.. تشویش اور شرمندگی میں جھٹکا ہو گئی تھی کہ یہ میں نے کیا کہہ دیا تھا لیکن.. اس لمحے کا سچ وہی تھا..“

”مجھے شبہ ہوا تھا کہ تم کوئی منصوبہ ساز بری عورت ہو...“

”کوئی بھی مرد یہی سوچے گا.. اسی لئے میں شرمندہ تھی.. اظہار کے سینکڑوں اور طریقے ہیں.. لیکن اسی صورت میں جب سوچ سمجھ کر اپنی کیفیت کا بیان ہو... میں نے وہ نہیں سوچا تھا جو میں نے تم سے کہا.. وہ لمحہ مجھ پر ایک ناگہانی آفت کی مانند ٹوٹ پڑا تھا.. اور وہی سچ تھا..“

سلطانہ سمٹی ہوئی اس کے ساتھ آگئی.. اس کے اندر سمٹتی گئی..

سنو پا کے اس حصے پر جہاں مہاتما کو گیان حاصل ہوا تھا، روشنی یکدم بڑھ گئی۔

”تم مجھے کبھی اپنے گھر لے کر نہیں گئے... جہاں تم رہتے ہو.. سوتے ہو.. جاگتے ہو.. دانٹوں کو برش کرتے ہو.. صبح کا پہلا سگریٹ پیتے ہو.. وہ تحریریں لکھتے ہو جن میں مرگ ہوتی ہے جو مجھے تمہارے پاس لے آئی ہے...“

”وہاں.. کچھ بھی نہیں ہے..“

”کیا میں وہاں ہو سکتی ہوں؟“

پھر پھڑپھڑاتی اور بجھنے والی لالٹین کی روشنائی میں بھی اس کے گالوں کے رومیں اور ہونٹوں کے مسام ایسے دکھائی دے رہے تھے جیسے تیز دھوپ میں ہوں۔
 ”سری لنکا سے واپسی پر...“ وہ ہاتھ بڑھا کر چونے کے اس مجتھے پر انگلیاں پھیرنے لگی جو بدھ کے نروان کی شانتی کی شعاعوں میں تھا۔ ”پلیز ابھی مجھے ٹوکنا نہیں... ورنہ میں بھٹک جاؤں گی.. سری لنکا سے واپسی پر میں.. ڈاکٹر ہاشم سے معذرت کر سکتی ہوں اگر آپ...“

اس نے فقرہ ادھورا چھوڑ دیا..

بہت دیر بعد وہ اس فقرے کی شدت اور یک لخت آمد کے فکر او سے باہر آیا..
 سلطانہ کی خانہ بدوش نیلگوں آنکھوں کی ہمزاد و نیلی بناوٹیں جیسے اس کے چہرے سے الگ ہو کر چونے کی سفیدی میں ابھرے ہوئے مجتھوں کے گرد طواف کرتی انہیں اپنے رنگ میں بھگونے لگیں... پھر کئی روشنی بھی نیلاہٹ میں رنگنے لگی..
 ”میں تو...“ ایک پیدائشی طور کنت زدہ بچے کی طرح خاورِ بحر اور حیرت سے لڑکھڑانے لگا.. ایک کند ذہن طالب علم کی مانند گھبرا گیا.. ”میں تو... آئی ایم سکسنی... ایک عمر رسیدہ شخص ہوں... قربت مرگ میں ہوں.. تو...“

”اور میں قربت محبت میں ہوں.. میں اپنے ماضی کے تجربوں کو آواز نہیں دینا چاہتی کیونکہ بہت شور ہوگا.. بازگشت ایسی ہوگی کہ کان بہرے ہو جائیں گے... بے شمار قصے واپس آئیں گے اور ان میں سے کچھ میں تمہیں سنا بھی چکی ہوں.. میں نے بہت آوارہ گردی کی ہے لیکن میں تمہارے مقام پر ٹھہر جانا چاہتی ہوں.. میرے لئے نہ مرگ وجود رکھتی ہے اور نہ تمہاری عمر...“

”اور نہ اس ہاتھ پر ابھرتی جھریوں کا نیم مردہ جھرمٹ...“

”نہیں... وہ مجھے اب دکھائی نہیں دیتے.. یہ درست ہے کہ جرابوں اور ادنیٰ ٹوپوں والے کاؤنٹر سے ہٹ کر کورڈ مارکیٹ کے اندر جب میں نے آپ کو دیکھا تھا تو مجھے یہ سب کچھ نظر آیا تھا جو بیسے برسوں نے تمہارے چہرے پر چھوڑا تھا.. یہ درست.. تمہاری عمر تمہارے سراپے پر درج تھی.. لیکن مرگلا پہاڑیوں میں جو شام ہوئی تھی اور پھر رات اتری

تھی اور پھر مارکیٹ کے چوک سے مڑتے ہوئے.. تب تک.. وہ سب کچھ.. معدوم ہو گیا تھا اور تم صرف ایک شخص تھے.. جس کی رفاقت میں زندگی میں پہلی بار.. میں خوش تھی.. اطمینان میں تھی.. جیسے میں اپنے باپ کی رفاقت میں ہوا کرتی تھی..“

اوپر.. مختصر کمرے کی چھت تک.. سات آسمان تھے.. سات سُر تھے.. سات رنگ اور ساتھ کیفیتیں تھیں اور سلطانہ مہاتما کے زردان کو اپنی انگلیوں میں جذب کرتی بولتی تھی.. ”سنو... نہ اس ہاتھ پر ابھرتی جھریوں کا جال.. اور نہ تمہارا زوال... اور نہ تمہارے رخساروں کا ماس جو ڈھیلا ہوتا ہے اور نہ وہ سانس جو اکھڑتا ہے اور نہ ہی وہ آنکھیں جو بے دم ہوتی ہیں... ان کی میرے لئے کوئی حیثیت نہیں... ہاں یہ تو ممکن ہے اور تمہیں اختیار ہے کہ میرا جو بچ ہے وہ تمہارا بچ نہ ہو... اور میں تم سے جواب نہیں مانگوں گی.. صرف یہ ہے کہ اگر سری لکا سے واپسی پر... تم ایئر پورٹ پر موجود ہوئے تو... میں ڈاکٹر ہاشم کو انکار کر دوں گی...“

آخری بار پھر پھڑا کر لائین کی بتی بجھ گئی.. لیکن سٹوپا کے ساتوں آسمان چھت تک جاتے ہوئے ایک ہلکی نیلاہٹ میں گھلتے جا رہے تھے..

خیمہ ہوا کے شر لائے بھرتے تیز و تند بولوں کی گرفت میں آیا ہوا ایک جال میں جکڑے پرندے کی طرح بے بس اور بے حساب پھڑ پھڑاتا تھا.. اس کی پھڑ پھڑاہٹ مسلسل تھی اور سانس نہ لیتی تھی.. وہ ایک جل مرغی تھا جس کے پنجے ایک ڈور سے جکڑے ہوئے تھے اور وہ پھڑ پھڑاتا تھا کہ میں اس سے چھوٹ جاؤں..

ان ہواؤں کے دباؤ سے خیمے کا کپڑا ہچکچاتا تھا.. اور پھولتا تھا.. اس کی چھت ہوا کے بوجھ سے نیچے آتی تھی اور خاور اپنے سلیپنگ بیگ میں لیٹا دونوں ہاتھ بلند کئے اسے سہارتا اپنے اوپر گرنے سے بچاتا تھا..

باہر کبرام برپا تھا..

فہیم کی دیگیچیاں اور برتن... سرور کی پرات.. اڑتے پھرتے تھے... گرتے تھے اور پھر لڑھکتے ہوئے کسی سخت شے سے ٹکرا کر چیخنے لگتے تھے... الاؤ کی جلی بھی ٹہنیاں ہوا کے زور سے گھومتی ہوئی خیمے کے پردے سے ٹکراتی تھیں..

ہوا کے بے لگام بگولے خیمے کو لیک ناتواں جھڑی کی مانند جڑ سے اکھاڑ پھینکنا چاہتے تھے۔۔۔
 خیمے کی کچھ میٹھیں ریت میں سے باہر آچکی تھیں۔۔۔ ریت میں میخ اگرچہ گہرائی تک اتر جاتی ہے مگر اس کی پکڑ میں گرفت نہیں ہوتی۔۔۔ اور خیمے کے فلیپ دوہرے ہو کر بے تاب دستکیں دیتے تھے۔۔۔ ریت پر اپنے ہاتھ مارتے تھے اور کبھی پردے پر تیز بارش کی طرح برستے تھے۔۔۔

اُس رات میں پہلے تو نہ ہوا تھی اور نہ کوئی سرگوشی۔۔۔ سوائے سندھ کے بہاؤ کے۔۔۔ انڈس کوئین کو رخصت کر کے خاور اپنے خیمے میں آکر لیٹ گیا تھا۔۔۔ اور اس لمحے اتنی خاموشی اور ایسا ٹھہراؤ تھا کہ خیمے سے دور کنارے کے ساتھ لنگر انداز کشتی کے فرش پر اپنا جہڑا کھولے لیٹی پکھنی کے خزانے بھی سنائی دیتے تھے۔۔۔ نہ ہوا تھی اور نہ کوئی سرگوشی۔۔۔ سوائے سندھ کے بہاؤ کے۔۔۔ اور سندھ سائیں ایک بوڑھی عورت کے چرنے کی طرح بہت مدھم رُوں رُوں کرتا بہتا تھا۔۔۔

انڈس کوئین کو رخصت کر کے وہ اپنے خیمے کی علیحدگی اور تنہائی میں یہ حساب کرتا رہا کہ آج کیا تاریخ ہے اور سلطانہ کتنے روز بعد کو لمبو سے واپس آئے گی اور اسلام آباد ایئرپورٹ کے لاؤنج میں سے باہر آ رہی ہوگی۔۔۔

اور کیا وہ اقرار ایک وقتی ابال تھا۔۔۔ اس ایک لمحے کی طرح جب وہ اس کی جیب کی رقم کا حساب مانگتی تھی اور بعد میں شرمندگی اور شک سے دوچار ہوتی تھی۔۔۔ ایک عارضی اور جذباتی لاوا تھا جس نے وقت کی ڈھلوان پر بہتے ہوئے کچھ دیر بعد ٹھنڈا ہو جانا تھا۔۔۔ لگاؤ میں کتنی گہرائی تھی۔۔۔

واپسی کا سفر بہاؤ کے ساتھ تھا اور وہ ایک دور دراز میں غازی گھاٹ پہنچ سکتے تھے۔۔۔ اور وہاں سے اسلام آباد۔۔۔ لیکن یہ بھی عین ممکن تھا اس کی خصلت سے مطابقت رکھتا تھا کہ وہ واپس آئے تو پھر سے ٹھنڈی اور لا تعلق ہو۔۔۔ سب کچھ بھول چکی ہو۔۔۔ اسے یاد دلایا جائے تو وہ کہہ دے کہ میں تو اس لمحے میں سٹوپا کے سات آسمانوں تلے لائین کی روشنی میں۔۔۔ وہاں تھی ہی نہیں۔۔۔ اس کا تذکرہ مت کرو۔۔۔ تو پھر کیا ہوگا۔۔۔

وہ اکثر وہاں نہیں ہوتی تھی جہاں وہ ہوتی تھی۔۔۔

کروٹیں بدلتے، سلیپنگ بیگ میں کروٹیں بدلتے سندھ کی مدھم رُوں رُوں کی آہستگی نیند کا ہزار پایہ لے آئی جو اس پر غالب آتا گیا۔۔۔ اس نیند کے اندر کہیں اس کی سٹڈی

کے بک شلیف کے پیچھے سے دیوار اور کتابیں مہسار کرتا بل ڈوزر کا بلیڈ نمودار ہوتا ہے اور وہ اسے اپنے دونوں ہاتھوں سے روکنے کی کوشش کر رہا ہے۔ اپنا پورا زور لگا رہا ہے۔ بل ڈوزر بھی ایک ٹیل کی مانند بے پناہ قوت اپنے آہنی بدن میں رکھتا ہے اور وہ ایک ناقوس بل فائٹر کی مانند اس کے ماتھے پر ہاتھ رکھے۔ اسے پیچھے دھکیلنے۔ اپنی ذات کے نہاں خانے سنڈی کو بچانے کی تگ و دو میں ہے۔

یہ کشمکش جاری تھی جب سکوت ٹوٹا اور باہر ایک سرسراہٹ کا آغاز ہوا جو لمحوں میں شر لانے بھرتی تیز ہواؤں میں بدلی اور اس کا خیمہ پھڑپھڑانے لگا۔ رات کا جانے کونسا پہر تھا۔ خیمہ جیسے پہلے آب رواں پر خاموشی سے بہتا تھا اور اب کسی سمندری طوفان کی زد میں آ کر دباؤ کی شدت نہیں سہارتا تھا اور ایک ٹین کی مانند ہچککتا تھا۔ پہلے تو وہ اس یک لخت موسمی تغیر سے لطف اندوز ہوا۔ آوازوں اور مہیب شرلاؤں کو غور سے منتا سلیپنگ بیگ میں لیٹا آنکھیں کھولے تبدیلی کے عمل کو غور سے سنتا رہا۔ پھر ان میں کسی ناگہانی ایسے کی صداؤں کا عنصر جنم لینے لگا۔ ان سے خوف آنے لگا۔

خیمہ اس کے دونوں ہاتھوں سے سنبھلتا نہ تھا۔ وہ اٹھ کر بیٹھ گیا اور بازو سیدھے کر کے خیمے کے پچھتے اور دباؤ کے دباؤ سے مجبور ہو کر ڈھے جانے کے قریب وجود کو سہارا دینے کی کوشش کرنے لگا۔ خیمے کا مینوں سے آزاد کپڑا اس کے ماتھے سے ٹکرا کر چہرے سے چمٹتا تھا۔

باہر۔ دیگچیاں اور پراتیں اور چائے کے مک اڑتے پھرتے تھے۔ رسوں سے بندھی کشتی بار بار کنارے سے ٹکراتی تھی اور اتنی شدت سے ٹکراتی تھی کہ اس کی دھمک ریت میں جذب ہو کر خیمے کے اندر اس کے بدن تک پہنچتی تھی اور اس سے ٹکراتی تھی۔ سرور اور ماماں جعفر بھاگتے پھرتے تھے۔ وہ کشتی کے آزاد ہو کر سندھ میں کھو جانے سے خوفزدہ ایک دوسرے کو گالیاں دیتے شور مچا رہے تھے۔ فہیم کی آواز بھی آتی تھی۔ ہوا کی شدت میں کمی نہیں آرہی تھی۔

”پلیز کم ان۔۔۔“

ساتویں منزل پر ایک طویل اور خاموش راہداری کے آخر میں وہ فلیٹ تھا جس کی

کال ٹیل بہت دیر وہاں کھڑے رہنے کے بعد 'تذبذب اور فیصلہ نہ کر سکنے کی اذیت کے بعد...
خاور نے بجائی تھی...

ایئر پورٹ سے وہ سیدھا جناح ہسپتال پہنچا تھا.. اسے کچھ یاد پڑتا تھا کہ ٹیلیفون پر آخری بار گفتگو کرتے ہوئے جب کہ اس کی آواز ایک بھراہٹ میں بدل چکی تھی، اس نے شاید جناح ہسپتال کا نام ہی لیا تھا.. یا کوئی اور پرائیویٹ ہسپتال تھا جہاں سے وہ بول رہی تھی اسے ٹھیک طرح سے یاد نہیں آ رہا تھا.. اس کی آواز اتنی لاغر اور خرخراہٹ والی تھی کہ فقرے سمجھ میں نہ آتے تھے۔

استقبالیہ کاؤنٹر کے پیچھے بیٹھی تھکاوٹ میں ڈوبی مکاکی مسکراہٹ والی سسٹر نے نہایت اہتمام سے پرائیویٹ کمروں میں داخل مریضوں کی فہرست چیک کی.. دوبارہ وہ حسیان سے چیک کی اور سر ہلایا "آئی ایم سوری لیکن... نہیں سر... مسز عابدہ سومرو کے نام کی کوئی پیشکش یہاں ایڈمٹ نہیں ہے.."

"ایسا تو نہیں ہے کہ... میرا مطلب ہے.. ان کی حالت اچھی نہیں تھی تو.."
سسٹر نے ایک اور رجسٹراٹھا کر اس پر ایک سرسری نظر ڈالی "نہیں سر... ان دو چار دنوں میں اس نام کی کوئی ڈیجھ بھی نہیں ہوئی..."
"آ... کین آئی میک اے کال پلیز.. اے لوکل کال.."
"پلیز گواہیڈ.."

سسٹر نے فون اٹھا کر کاؤنٹر پر رکھ دیا..
عابدہ کے کمرے سے کوئی جواب نہیں آ رہا تھا.. ظاہر ہے وہ وہاں موجود نہیں تھی..

اسے اپنی شدید ابتر طبیعت اور حماقت کا احساس ہوا... یوں منہ اٹھا کر کراچی چلے آنے سے پیشتر اسے کسی نے کسی طور چیک تو کر لینا چاہئے تھا کہ وہ کہاں اور کس ہسپتال میں ایڈمٹ ہے... وہ اپنے آپ کو کوستا ہسپتال سے باہر آ رہا تھا جب اسے ساتویں منزل پر واقع اس فلیٹ کا خیال آیا جس کی کھڑکی کی چوکھٹ پر سورج تادیر انکار ہا تھا.. لیکن وہ یہ بھی نہیں جانتا تھا کہ جس رہائشی کو مپلیکس میں وہ فلیٹ واقع ہے وہ کہاں ہے.. سوائے اس کے کہ اس کی کھڑکی کا رخ سمندر کی جانب ہے..

ایک ٹیکسی پر سوار ہو کر اس نے ایک بظاہر بے مقصد اور طویل سفر کیا۔ درجنوں بلکہ سینکڑوں ایسی عمارتوں کو جانچا جو ساحل کے ساتھ ساتھ چلی جاتی تھیں۔ بار بار اترا۔ ہر بلڈنگ کو پہچاننے کی سعی کی۔ اس کے محل وقوع کا اندازہ کیا۔ کسی سے پوچھا بھی نہیں جاسکتا تھا اور کیا پوچھتا۔۔۔ اور یہ محض اتفاق تھا کہ ٹیکسی کی ونڈ سکرین کے سامنے ”پپی ٹوڈلرز نرسری“ کا بورڈ آیا اور گزر گیا۔ اسی نرسری کے سامنے وہ عمارت تھی۔

”پلیز کم ان۔۔۔“

دروازہ اندر سے مقفل نہیں تھا۔

”آئی ایم سوری بٹ۔۔۔ میرا نام خاور ہے اور میں اسلام آباد سے آیا ہوں۔۔۔ اور

عابدہ۔۔۔“

”میں آپ کو جانتی ہوں۔۔۔ آپ اندر آجائیں۔“

یہ وہی فلیٹ تھا جس کے اندر داخل ہونے پر اسے محسوس ہوا تھا کہ اس کے مکین کی سانسیں ابھی تک وہاں موجود تھیں۔ یہی مکین تھی جو اس کے سامنے کھڑی تھی۔۔۔ سندھ کا ایک چھڑکاؤ۔ ڈیکور مغربی۔۔۔ پٹنگ کے سرہانے ایک سکوت میں آیا ہوا چوبی مور۔۔۔ اور ماند پڑتے ہوئے سات آئینے۔

”میں آپ کو بہت اچھی طرح جانتی ہوں۔۔۔ میں عابدہ کے بہت نزدیک ہوں۔۔۔ اس کی کوئی بات زندگی کا کوئی بھی رخ مجھ سے چھپا نہیں ہوا۔ اس لئے میں آپ کو بہت اچھی طرح جانتی ہوں۔۔۔ میرا نام شہلا آفریدی ہے۔۔۔“

وہ ایک نہایت نپلی اور ہر شے سے آگاہ اور سنجیدہ شخصیت کی مالک عورت تھی۔۔۔ خاور کو دیکھ کر اس کے چہرے پر کوئی تاثر نہیں ابھرا۔ سپاٹ رہا۔۔۔ جیسے کسی پتھر کو سامنے پایا ہو۔۔۔ وہ دیکھ سکتا تھا کہ اس کے لئے وہ کوئی معنی نہیں رکھتا بلکہ اس کے لہجے میں سے کہیں کہیں ناپسندیدگی کا عنصر جھلکتا تھا۔۔۔

”پلیز میک یور سیلف کمرٹ ایل۔۔۔“

”تھینک یو“ وہ جھجکتا ہوا صوفے پر بیٹھ گیا ”عابدہ کی طبیعت کیسی ہے؟“

”نہیک ہے۔۔۔“ نہایت سرد لہجے میں اس نے کہا اور پھر اس کے سامنے سندھی

جھولے پر بیٹھ کر جھولنے لگی۔ ”آپ ایک ادھیڑ عمر کے مرد ہیں آپ کو ایسا نہیں کرنا چاہئے تھا۔“

”جی۔“

”اگر ایک نوجوان لڑکی جسے اپنے حواس پر اختیار نہیں آپ سے رابطہ کرتی ہے، آپ سے محبت کا اظہار کرتی ہے تو آپ کو معلوم ہونا چاہئے کہ آپ اس کے لائق نہیں اور آپ کو پیچھے ہٹ جانا چاہئے تھا۔“

”جی۔ شاید ایسا ہی ہونا چاہئے تھا اور میں نے.. اس کی طبیعت کیسی ہے، میں صرف اس کا حال جاننے کے لئے یہاں آیا ہوں۔“

”میں آپ کے لئے کافی بنا کر لا سکتی ہوں۔“

”جی نہیں، شکریہ۔“

”عابدہ ایک کامپلیکسڈ چائلڈ ہے۔“ وہ اپنے ننگے پاؤں سے قالین پر دباؤ ڈال کر مجھولے کو جھلانے لگی۔ ”یہ آپ کے لئے ایک شاک ہو گا لیکن وہ مکمل طور پر صحت مند ہے۔ اسے کوئی بیماری نہیں۔ لیکن اس کے کچھ واسے ہیں۔ اور وہ سمجھتی ہے اور ان لمحوں میں تہہ دل سے یہ سمجھتی ہے، جھوٹ نہیں بولتی کہ۔ وہ طرح طرح کی خوفناک بیماریوں کا شکار ہے۔ مر رہی ہے اور کوئی اس سے محبت نہیں کرتا، پردہ نہیں کرتا۔ یہ اس کے نفسیاتی عارضے ہیں جن سے میں بخوبی واقف ہوں۔ کیا آپ کو بھی اس نے اپنی عزیز ترین سہیلی کی موت کے بارے میں بتایا تھا۔ بتایا ہو گا۔ وہ میں ہوں۔ میرا کوئی حادثہ نہیں ہوا۔ مجھے کچھ بھی نہیں ہوا لیکن وہ ایک مکمل وار فکلی میں چلی جاتی ہے اور یقین کر لیتی ہے کہ ایسا ہو گیا ہے۔ میری لاش کو دیکھتی ہے، اس پر رو کر ہلکان ہو جاتی ہے، شدت غم سے بیمار پڑ جاتی ہے۔ بے ہوش ہو جاتی ہے۔ مجھے دفن کر آتی ہے۔ ایسے لوگوں کے ساتھ اپنے تعلقات کی تفصیل بتاتی ہے جن سے وہ کبھی ملی بھی نہیں ہوتی۔ ایسی انٹرنیشنل یونیورسٹیوں میں پڑھ چکی ہوتی ہے جن کے نصاب سے بھی وہ واقف نہیں ہوتی۔ اسے البتہ دنیا کے بڑے بڑے ہسپتالوں اور مشہور ڈاکٹروں کے ناموں کا پتا ہے۔ اور کبھی کبھار وہ کسی ایسے شخص کے عشق میں بری طرح مبتلا ہو جاتی ہے جسے اس نے کبھی ٹیلی ویژن پر دیکھ لیا ہو۔ کسی اخبار میں اس کی تصویر نظروں سے گزر گئی ہو۔ مجھے آپ سے یہی شکایت ہے کہ آپ نے اپنی عمر کو نہیں

دیکھا اور مردانہ انا پرستی کے زعم میں اس کی باتوں پر یقین کر لیا..

یہ عورت... سندھی جھولے پر آہستہ آہستہ جھولتی ہوئی.. نئی تلی.. ہر شے سے آگاہ جو کچھ کہہ رہی ہے کیا یہ حقیقت ہے.. یا یہ خود کوئی نفسیاتی مریضہ ہے جس کے اپنے کچھ واہے ہیں... کیا پتا عابدہ ایک حقیقت ہو جسے یہ ایک واہمہ بنا کر پیش کر رہی ہے..

”اس کے پورے بدن پر نیلے دھبے اور کھرینڈ تھے... وہ تو واہمہ نہیں..“

”نہیں.. وہ ایک عام سکن الرجبی کے آثار ہیں اس کے سوا کچھ بھی نہیں..“

”وہ کسی بھی ایسے مرد کے عشق میں مبتلا ہو جاتی تھی جو...“

”ہاں...“

”اور مرد بھی تھے؟“

”ہاں...“

”آپ اس کی نفسیاتی کمزوریوں سے آگاہ تھیں اور اس کے باوجود آپ نے یہ فلیٹ اس کے سپرد کر دیا...“

”میں کر بھی کیا سکتی تھی.. وہ واقعی ان وقتوں میں آپ کی شخصیت میں پوری طرح الجھ چکی تھی.. آپ کے عشق میں اس بری طرح سے گرفتار تھی کہ اپنے خاوند اور بیٹی کو بھی چھوڑ دینا چاہتی تھی.. میں جانتی تھی کہ یہ ایک عارضی پڑاؤ ہے، وہ زیادہ دیر یہاں قیام نہیں کرے گی.. میں اس کے ساتھ بحث نہیں کر سکتی تھی، اسے روک نہیں سکتی تھی کہ ان وقتوں میں وہ واقعی مکمل طور پر آپ کے ساتھ کو مہذب تھی اور اگر میں یہ فلیٹ آپ دونوں کے لئے خالی نہ کرتی تو میں اسے کھودیتی... اور وہ اتنی پیاری اور عزیز چیز ہے اور اتنی معصوم ہے کہ میں اسے کھونا نہیں چاہتی تھی... میں آپ کے لئے کافی بنا کر لا سکتی ہوں..“

”نو تھینکس...“

سورج ذرا نیچے ہوا اور شیشے کی کھڑکی کے کنارے پر انک کر پورے فلیٹ کو چکا چوند کر دیا.. ایک سمندری پرندہ آہستگی سے پر ہلاتا سرچ گولے میں داخل ہوا.. تادیر اس میں ہولے ہولے پرواز کرتا رہا اور پھر نکل گیا.. عشق کا سرسبز ذخیرہ دیر ان تھا.. اس میں نہ کوئی مور بوتھا تھا اور نہ جن کے ساتھ چمن میں بچھے پٹنگ پر کوئی گلے لگ کر سوتا تھا...

”وہ کہاں ہے؟“